

## ऋण विमोचन गणेश स्तोत्र

अस्य श्रीऋणमोचनमहागणपतिस्तोत्रस्य शुक्राचार्य ऋषिः,  
अनुष्टुप्छन्दः, श्रीऋणमोचक महागणपतिर्देवता ।  
मम ऋणमोचनमहागणपतिप्रसादसिद्ध्यर्थं जपे विनियोगः ॥

रक्ताङ्गं रक्तवस्त्रं सितकुसुमगणैः पूजितं रक्तगन्धैः  
क्षीराब्धौ रत्नपीठे सुरतरुविमले रत्नसिंहासनस्थम् ।  
दोर्भिः पाशाङ्कुशेष्टाभयधरमतुलं चन्द्रमौलिं त्रिणेत्रं  
ध्यायेत् शान्त्यर्थमीशं गणपतिममलं श्रीसमेतं प्रसन्नम् ॥

॥ स्तोत्रम् ॥

स्मरामि देव देवेशं वक्रतुण्डं महाबलम् ।  
षडक्षरं कृपासिन्धुं नमामि ऋणमुक्तये ॥ १ ॥

एकाक्षरं ह्येकदन्तमेकं ब्रह्म सनातनम् ।  
एकमेवाद्वितीयं च नमामि ऋणमुक्तये ॥ २ ॥

महागणपतिं देवं महासत्त्वं महाबलम् ।  
महाविघ्नहरं शम्भोः नमामि ऋणमुक्तये ॥ ३ ॥

कृष्णाम्बरं कृष्णवर्णं कृष्णगन्धानुलेपनम् ।  
कृष्णसर्पोपवीतं च नमामि ऋणमुक्तये ॥ ४ ॥

रक्ताम्बरं रक्तवर्णं रक्तगन्धानुलेपनम् ।  
रक्तपुष्पप्रियं देवं नमामि ऋणमुक्तये ॥ ५ ॥

पीताम्बरं पीतवर्णं पीतगन्धानुलेपनम् ।  
पीतपुष्पप्रियं देवं नमामि ऋणमुक्तये ॥ ६ ॥

धूम्राम्बरं धूम्रवर्णं धूम्रगन्धानुलेपनम् ।  
होम धूमप्रियं देवं नमामि ऋणमुक्तये ॥ ७ ॥

भालनेत्रं भालचन्द्रं पाशाङ्कुशधरं विभुम् ।  
चामरालङ्कृतं देवं नमामि ऋणमुक्तये ॥ ८॥

इदं त्वृणहरं स्तोत्रं सन्ध्यायां यः पठेन्नरः ।  
षण्मासाभ्यन्तरेणैव ऋणमुक्तो भविष्यति ॥ ९॥

इति श्री ऋण मोचन महागणपति स्तोत्र सम्पूर्णम् ।